



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງ ກະສິກຳ ແລະ ປ່າໄມ້
ກົມປ່າໄມ້

ເລກທີ: 2152 /ປມ.

ນະຄອນຫຼວງ ວຽງຈັນ, ວັນທີ: 06/11/2006

ບົດແນະນຳ
ຂອງກົມປ່າໄມ້
ວ່າດ້ວຍ ຂັ້ນຕອນ ແລະ ວິທີ ການໝາຍ ເຂດແດນບ້ານ

- ອີງຕາມ ດຳລັດ ຂອງນາຍົກລັດຖະມົນຕີ ສະບັບ ເລກທີ 59/ນຍ, ລົງວັນທີ 22/05/2002 ວ່າດ້ວຍ ການຈັດສັນປ່າຜະລິດ ແບບຍືນນານ
- ອີງຕາມ ລະບຽບການ ຂອງກະຊວງ ກະສິກຳ ແລະ ປ່າໄມ້ ສະບັບເລກທີ 0204/ກປ.03, ລົງວັນທີ 03/01/2003 ວ່າດ້ວຍ ການສ້າງຕັ້ງ ປ່າຜະລິດ ແບບຍືນນານ

I. ຈຸດປະສົງ

ບົດແນະນຳ ສະບັບນີ້ ແນໃສ່ ເພື່ອກຳນົດ ຂັ້ນຕອນ ແລະ ວິທີ ການໝາຍ ເຂດແດນບ້ານ ທີ່ນອນ ຢູ່ໃນເຂດປ່າຜະລິດ ເພື່ອສະດວກ ໃນການຈັດສັນ ປ່າຜະລິດ.

II. ນິຍາມ

ເຂດປ່າຜະລິດ

ແມ່ນພື້ນທີ່ປ່າໄມ້ ແລະ ທີ່ດິນປ່າໄມ້ ທີ່ມີຄຸນລັກສະນະ ຄົບຖ້ວນ ຕາມນິຍາມ ປ່າຜະລິດ, ສ້າງຕັ້ງຂຶ້ນ ໂດຍຖືກຕ້ອງ ຕາມລະບຽບຫຼັກການ, ເປັນພື້ນທີ່ ປ່າໄມ້ ທີ່ລ່ວມມີຫຼາຍປະເພດ ປ່າ ແລະ

ໄດ້ຮັບ ການຈັດແບ່ງເຂດ ຂອງແຕ່ລະປະເພດປ່າ ຕາມກຳນົດໝາຍ ທາງດ້ານວິຊາ ການ ເພື່ອຈັດສັນ ພາຍໃຕ້ ລະບົບການຄຸ້ມຄອງ ແບບຍືນຍານ ໂດຍມີການເຂົ້າຮ່ວມ ຂອງ ປະຊາຊົນ.

ໜ່ວຍຄຸ້ມຄອງ ປ່າຜະລິດ

ແມ່ນການຈັດຕັ້ງໜຶ່ງຂອງລັດ ຊຶ່ງມີໜ້າທີ່ຮັບຜິດຊອບ ຈັດຕັ້ງປະຕິບັດວຽກງານ ຄຸ້ມຄອງ ປ່າຜະລິດ ແບບຍືນຍານ ຂອງເມືອງ ແລະ ຂຶ້ນກັບ ໜ່ວຍງານ ປ່າໄມ້ເມືອງ.

ທີມງານອາສາສະໝັກປ່າໄມ້ບ້ານ

ແມ່ນຊາວບ້ານ ທີ່ຈະເປັນ ຜູ້ປະຕິບັດ ບັນດາ ໜ້າວຽກຕ່າງໆ ໃນການຈັດສັນ ແລະ ຄຸ້ມຄອງ ປ່າໄມ້ ທີ່ຖືກແຕ່ງຕັ້ງ ຈາກຄະນະປ່າໄມ້ບ້ານ ໂດຍມີຈຳນວນພົນທີ່ເໝາະສົມ ກັບແຕ່ລະໜ້າວຽກ ທີ່ມອບໝາຍ, ຊຶ່ງຕ້ອງໄດ້ຮັບ ການຝຶກອົບຮົມ ແລະ ຊີ້ນຳ ດ້ານເຕັກນິກ ຈາກພະນັກງານ ໜ່ວຍຄຸ້ມ ຄອງເຂດຄຸ້ມຄອງ.

III. ຂັ້ນຕອນ ແລະ ວິທີ ການໝາຍ ເຂດແດນບ້ານ

1. ພາກການກະກຽມ

1.1. ອຸປະກອນ ແລະ ເຄື່ອງມືຮັບໃຊ້

ກ່ອນຈະລົງ ພາກສະໜາມ ໜ່ວຍຄຸ້ມຄອງປ່າຜະລິດ ຕ້ອງກະກຽມ ເຄື່ອງມື ທີ່ຈຳເປັນ ເຊັ່ນ: ພາບຖ່າຍ ທາງອາກາດ, ພາບຖ່າຍ ດາວທຽມ, ແຜນທີ່ພູມສັນຖານ ມາດຕາ ສ່ວນ 1:50 000, ເຄື່ອງຈັບຈຸດ ອ້າງອີງ (GPS) , ເຂັມທິດ, ແມັດກັ້ ຍາວ 50 ແມັດ, ບັນທັດມູນ, ເຈ້ຍໄຂມັນ, ຮ່າງບັນທຶກຂໍ້ມູນ, ບັນທັດ, ຢາງລຶບ, ສີ່, ພ້າ ແລະ ອື່ນໆ.

1.2. ການພົວພັນ ກັບອຳນາດ ການປົກຄອງ ທ້ອງຖິ່ນ

ໜ່ວຍຄຸ້ມຄອງປ່າຜະລິດ ຕ້ອງພົວພັນ ກັບອຳນາດ ການປົກຄອງບ້ານ ແລະ ການຈັດຕັ້ງປ່າໄມ້ ບ້ານ ເພື່ອສະເໜີ ຈຸດປະສົງ ແລະ ປຶກສາຫາລື ກ່ຽວກັບການຈັດຕັ້ງປະຕິບັດ ວຽກງານ.

1.3. ການສ້າງທີມງານອາສາສະໝັກປ່າໄມ້ບ້ານ

ທີມງານອາສາສະໝັກປ່າໄມ້ບ້ານໜຶ່ງ ຈະປະກອບດ້ວຍ 2 ຫາ 4 ຄົນ, ຊຶ່ງເປັນຕົວແທນມາຈາກ ບັນດາບ້ານ ທີ່ມີເຂດແດນຕິດກັນ ແລະ ຕ້ອງເປັນຜູ້ທີ່ຮູ້ດີ ກ່ຽວກັບ ເຂດແດນ ແລະ ສະພາບພື້ນທີ່ ຂອງບ້ານ.

1.4. ການຝຶກອົບຮົມ ທີມງານອາສາສະໝັກປ່າໄມ້ບ້ານ

ໜ່ວຍຄຸ້ມຄອງປ່າຜະລິດ ຝຶກອົບຮົມໃຫ້ ທີມງານອາສາສະໝັກປ່າໄມ້ບ້ານ ດ້ານວິຊາການ ພື້ນຖານ ຄື :

- ການນຳໃຊ້ ແຜນທີ່ ແລະ ອຸປະກອນຮັບໃຊ້ຕ່າງໆ.
- ວິທີ ເຮັດວຽກພາກສະໜາມ ແລະ ການແກ້ໄຂ ຂໍ້ຂັດແຍ່ງຕ່າງໆ.
- ການສະເໜີ ຮັບຮອງ ຢັ້ງຢືນ ເອົາເຂດແດນບ້ານ.

2. ການຈັດຕັ້ງ ປະຕິບັດ ພາກສະໜາມ

ຫຼັງຈາກການຝຶກອົບຮົມ ພະນັກງານໜ່ວຍຄຸ້ມຄອງປ່າຜະລິດ ຕ້ອງນຳພາ ທີມງານອາສາ ສະໝັກ ປ່າໄມ້ບ້ານ ສືບຕໍ່ປະຕິບັດ ກິດຈະກຳ ໃຫ້ສຳເລັດ ແລະ ຕິດຕາມ ໃຫ້ຄວາມ ຊ່ວຍເຫຼືອແກ່ ທີມງານ ອາສາສະໝັກປ່າໄມ້ບ້ານ ໃນການປະຕິບັດໜ້າທີ່ ຄື :

- 2.1. ແຕ້ມແຜນວາດ ເຂດແດນບ້ານ ຂຶ້ນພື້ນຖານ ແລະ ຈຸດອ້າງອີງ ຕົ້ນຕໍ ເຊັ່ນ: ເສັ້ນທາງ, ສາຍນ້ຳ, ສັນຫຼູ, ໜອງນ້ຳ ແລະ ອື່ນໆ.
- 2.2. ໝາຍຈຸດ ເຂດແດນບ້ານ ເຂົ້າໃນ ແຜນທີ່ການນຳໃຊ້ທີ່ດິນ ແລະ ພາບຖ່າຍທາງດາວທຽມ.
- 2.3. ປະຊຸມ ເພື່ອປຶກສາ ກັບບ້ານ ທີ່ກ່ຽວຂ້ອງ ກ່ຽວກັບ ເຂດແດນບ້ານ ທີ່ໄດ້ສ້າງຂຶ້ນນັ້ນ. ບັນດາ ຂໍ້ ຂັດແຍ່ງທີ່ມີ ຕ້ອງແກ້ໄຂ ໃຫ້ສຳເລັດ. ຖ້າບໍ່ສາມາດ ແກ້ໄຂໄດ້ ແມ່ນ ນຳສະເໜີໃຫ້ ຂັ້ນເທິງ ພິຈາລະນາ ຕໍ່ໄປ.
- 2.4. ລົງກວດກາ ເຂດແດນ ຢູ່ພາກສະໜາມ ແລະ ເກັບກຳເອົາຂໍ້ມູນ ເສັ້ນປະສານ ຂອງ ຈຸດເຂດແດນ ແລະ ຈຸດອ້າງອີງອື່ນໆ ດ້ວຍເຄື່ອງ GPS ຫຼື ອ່ານຈາກ ແຜນທີ່ພູມສັນຖານ ພ້ອມທັງມີ ຄຳອະທິບາຍ ກ່ຽວກັບ ຈຸດທີ່ຕັ້ງຕົ້ນກ່າວ ໃສ່ຮ່າງບັນທຶກຂໍ້ມູນ.
- 2.5. ປັບປຸງ ເຂດແດນບ້ານຢູ່ໃນແຜນທີ່ ຂັ້ນສຸດທ້າຍ.

2.6. ສະຫຼຸບ ແລະ ປຶກສາ ກັບບ້ານ ກ່ຽວກັບ ເຂດແດນບ້ານ ຂັ້ນສຸດທ້າຍ ແລະ ສ້າງຂໍ້ຕົກລົງ ຮັບຮູ້ ເຂດແດນບ້ານ ໂດຍໃຫ້ ບັນດາ ນາຍບ້ານ ທີ່ກ່ຽວຂ້ອງ ເຊັນຢັ້ງຢືນ.

3. ການປະກອບ ເອກະສານເພື່ອສະເໜີພິຈາລະນາ ແລະ ຮັບຮອງ

3.1. ໃບສະເໜີ ຈາກນາຍບ້ານ ເພື່ອຂໍເອົາ ການຮັບຮອງ ເຂດແດນບ້ານ (ມີຮ່າງໃບ ສະເໜີ ຕິດຄັດ)

3.2. ແຜນທີ່ ສະແດງເຂດແດນບ້ານ ແລະ ຈຸດອ້າງອີງ ພ້ອມດ້ວຍ ເຄື່ອງໝາຍຕ່າງໆ.

3.3. ບົດບັນທຶກ ການຕົກລົງ ກ່ຽວກັບ ເຂດແດນບ້ານ. (ມີແບບຮ່າງບົດບັນທຶກ ຕິດຄັດ)

3.4. ເອກະສານ ອ້າງອີງອື່ນໆ.

4. ການຮັບຮອງ ເຂດແດນບ້ານ

ຫ້ອງການກະສິກຳ ແລະ ປ່າໄມ້ເມືອງ ເປັນຜູ້ນຳສະເໜີ ເອກະສານດັ່ງກ່າວ ເຖິງເຈົ້າ ແຂວງ ເພື່ອ ຮັບຮອງ ໂດຍຜ່ານ ການຢັ້ງຢືນຈາກເຈົ້າເມືອງ

5. ການເຜີຍແຜ່

ນາຍບ້ານ ເປັນຜູ້ຈັດກອງປະຊຸມ ເຜີຍແຜ່ ເອກະສານ ທີ່ຜ່ານ ການຮັບຮອງແລ້ວ ໃຫ້ຊາວ ບ້ານຮັບຮູ້ ແລະ ປະຕິບັດ.

IV. ການຈັດຕັ້ງ ປະຕິບັດ

ມອບໃຫ້ຂະແໜງປ່າໄມ້ ເປັນຜູ້ຊີ້ນຳ ໜ່ວຍງານປ່າໄມ້ເມືອງ ແລະ ການຈັດຕັ້ງ ປ່າໄມ້ບ້ານ ໃນການ ຈັດຕັ້ງປະຕິບັດ ບົດແນະນຳ ສະບັບນີ້ ຢ່າງເຂັ້ມງວດ.

V. ຜົນສັກສິດ

ບົດແນະນຳ ສະບັບນີ້ ມີຜົນນຳໃຊ້ໄດ້ ນັບແຕ່ມີ ລົງລາຍເຊັນ ເປັນຕົ້ນໄປ.

ຫົວໜ້າ ກົມປ່າໄມ້